

لحاف

اور دیگر افسانے

عصمت چغتائی



ساقی بک ڈپو، رہلی

ترتیب

۵	عصمت چغتائی ایک نظر میں
۷	عصمت چغتائی کے افسانے سعادت حسن منٹو
۱۵	عصمت چغتائی ناقدین کی نظر میں
۱۷	لجاف
۲۹	دو ہاتھ
۴۱	بھول بھلیاں
۵۹	چوتھی کاجوڑا
۷۷	پیشہ
۹۱	امر بیل
۱۰۵	چٹان
۱۲۳	تاریکی
۱۳۱	تل
۱۴۷	پتھر
۱۶۵	گیندا
۱۷۹	منہی کی نانی

LIHAF AUR DIGAR AFSANE (Short Stories)

By: ISMAT CHUGTAI

1st. Edition : 2002

Price : Rs. 150-00

ISBN : 81-85772-37-1

نام کتاب : لجاف اور دیگر افسانے (افسانوی مجموعہ)

مصنف : عصمت چغتائی

مرتبہ : عبدالغنی

اشاعت اول : ۲۰۰۲ء

صفحات : ۲۵۶

کمپوزنگ : رہبر کمپیوٹرز، ترکمان گیٹ، دہلی-۶

طابع : رہبر آفسیٹ پرنٹرز، ترکمان گیٹ، دہلی-۶

قیمت : =/۱۵۰ روپے



ناشر

ساقی بک ڈپو

4157-A، اردو بازار، دہلی-110006

Published by :



SAQI BOOK DEPOT

4157A, URDU BAZAR, DELHI-110006

یہ بے تعلق خارجیت واقعی ایک معجزہ ہے۔

- مجنوں گور کھپوری

یہ ہمارے ادب کی خوشی قسمتی ہے کہ اسے صنف نازک میں سے ایک ایسی لکھنے والی میسر آئی جس نے نہ صرف اس روایتی بناوٹ اور ٹکلف اور خوف کو یکسر دور کر دیا جس نے اس طبقے کی روح کو دبا رکھا تھا بلکہ اپنی ژرف نگاہی اور حق پرستی سے ہمیں انسانی فطرت کی ان نازک اور لطیف ترین کیفیتوں سے آشنا ہونے میں مدد دی جن تک تیز سے تیز مرد صاحب قلم کی رسائی محال نظر آتی ہے۔

- مولانا صلاح الدین

انسانی شعور کے نازک ارتعاشات کو لفظوں کے ذریعے گرفت میں لے آنے کی جیسی صلاحیت عصمت میں تھی دیکھی کسی اور افسانہ نگار میں نہ تھی۔

- محمد حسن عسکری

میرے خیال میں عصمت چغتائی کی خوب صورت زبان کا بڑا راز یہی ہے کہ انھوں نے ایک خاص طبقہ کی لڑکیوں کا مخصوص ”محاورہ“ سلیقے سے تحریر میں منتقل کیا ہے۔ وہ عام طور سے وہی تو تلی سی اتراتی ہوئی زبان لکھتی ہیں جنہیں اکثر نے سنا ہے، بیشتر نے تصور کیا ہے اور سبھی (اجنبی ہونوں سے) سننے کی حسرت رکھتے ہیں۔

- فیض احمد فیض

اگر مجھ سے پوچھا جائے کہ اردو کی بہترین کہانیاں کون سی ہیں تو میں بلا جھجک ”چوتھی کا جوڑا“ کا انتخاب ان کہانیوں میں کروں گا۔ ”چوتھی کا جوڑا“ ایک لڑکی کی حرمان نصیبی کا بیان نہیں ہے، یہ ایک پوری نسل کا المیہ ہے۔

- خواجہ احمد عباس

ان کے بیشتر افسانے سماجی اور جنسی حقیقت نگاری کی بہترین مثال قرار دئے جاسکتے ہیں..... عصمت چغتائی کا کارنامہ یہ ہے کہ انھوں نے ان مسائل کو ایک عورت کی حیثیت سے دیکھنے، سمجھنے اور پیش کرنے کی شاندار روایت قائم کی۔

- ڈاکٹر صادق

لحاف

جب میں جاڑوں میں لحاف اوڑھتی ہوں تو پاس کی دیوار پر اس کی پرچھائیں ہاتھی کی طرح جھومتی ہوئی معلوم ہوتی ہے اور ایک دم سے میرا دماغ بیتی ہوئی دنیا کے پردوں میں دوڑنے بھاگنے لگتا ہے۔ نہ جانے کیا کچھ یاد آنے لگتا ہے۔

معاف کیجئے گا، میں آپ کو خود اپنے لحاف کا رومان انگیز ذکر بتانے نہیں جا رہی ہوں نہ لحاف سے کسی قسم کا رومان جوڑا ہی جاسکتا ہے۔ میرے خیال میں کبھی کم آرام دہ سہی مگر اس کی پرچھائیں اتنی بھیانک نہیں ہوتی جتنی..... جب لحاف کی پرچھائیں دیوار پر ڈگمگاہی ہو۔ یہ جب کا ذکر ہے جب میں چھوٹی سی تھی اور دن بھر بھائیوں اور ان کے دوستوں کے ساتھ مار کٹائی میں گزار دیا کرتی تھی۔ کبھی کبھی مجھے خیال آتا کہ میں کم بخت اتنی لڑا کا کیوں تھی۔ اس عمر میں جب کہ میری اور بہنیں عاشق جمع کر رہی تھیں، میں اپنے پرانے ہر لڑکے اور لڑکی سے جو تم پیزار میں مشغول تھی۔

یہی وجہ تھی کہ اماں جب آگرہ جانے لگیں تو ہفتہ بھر کے لیے مجھے اپنی ایک منہ بولی بہن کے پاس چھوڑ گئیں۔ ان کے یہاں، اماں خوب جانتی تھیں، کہ چوہے کا بچہ بھی نہیں اور میں کسی سے بھی لڑ بھڑ نہ سکوں گی۔ سزا تو خوب تھی میری! ہاں تو اماں مجھے بیگم جان کے پاس چھوڑ گئیں۔ وہی بیگم جان جن کا لحاف اب تک میرے ذہن میں گرم لوہے کے داغ کی طرح محفوظ ہے۔ یہ وہ بیگم جان تھیں جن کے غریب ماں باپ نے نواب صاحب کو اس لیے داماد بنا لیا کہ گو وہ ”پکی“ عمر کے تھے مگر تھے

نہایت نیک۔ کبھی کوئی رنڈی یا بازاری عورت ان کے یہاں نظر نہ آئی۔ خود حاجی تھے اور بہتوں کو حج کرا چکے تھے۔

مگر انھیں ایک نہایت عجیب و غریب شوق تھا۔ لوگوں کو بو ترپالنے کا جنون ہوتا ہے، بیٹریں لڑاتے ہیں، مرغ بازی کرتے ہیں۔ اس قسم کے واہیات کھیلوں سے نواب صاحب کو نفرت تھی۔ ان کے یہاں تو بس طالب علم رہتے تھے۔ نوجوان، گورے گورے پتلی کمروں کے لڑکے جن کا خرچہ وہ خود برداشت کرتے تھے۔

مگر بیگم جان سے شادی کر کے تو وہ انھیں گل مسازو سامان کے ساتھ ہی گھر میں رکھ کر بھول گئے۔ اور وہ بیماری ڈبلی پتلی نازک سی بیگم تنہائی کے غم میں گھلنے لگیں۔ نہ جانے ان کی زندگی کہاں سے شروع ہوتی ہے۔ وہاں سے جب وہ پیدا ہونے کی غلطی کر چکی تھیں۔ یاد وہاں سے جب وہ ایک نواب کی بیگم بن کر آئیں اور چھپر کھٹ پر زندگی گزارنے لگیں۔ یا جب سے نواب صاحب کے یہاں لڑکوں کا زور بندھا۔ ان کے لیے مرغن حلوے اور لذیذ کھانے جانے لگے اور بیگم جان دیوان خانوں کی دراڑوں میں سے ان کے لچکتی کمروں والے لڑکوں کی چست پنڈلیاں اور معطر باریک شبنم کے کرتے دیکھ دیکھ کر انگاروں پر لوٹنے لگیں۔

یا جب سے، جب وہ منتوں مرادوں سے ہار گئیں، جلے بندھے اور ٹوٹے اور راتوں کی وظیفہ خوانی بھی چت ہو گئی۔ کہیں پتھر میں جونک لگتی ہے؟ نواب صاحب اپنی جگہ سے ٹس سے مس نہ ہوئے۔ پھر بیگم جان کا دل ٹوٹ گیا اور وہ علم کی طرف متوجہ ہوئیں۔ لیکن یہاں بھی انھیں کچھ نہ ملا۔ عشقیہ ناول اور جذباتی اشعار پڑھ کر اور بھی پستی چھا گئی۔ رات کی نیند ہاتھ سے گئی اور بیگم جان، جی جان چھوڑ کر بالکل ہی پاس و حسرت کی پوٹ بن گئیں۔

چولھے میں ڈالا تھا، ایسا کپڑا تھا۔ کپڑا پہنا جاتا ہے کسی پر رعب گانٹھنے کے لیے۔ اب نہ تو نواب صاحب کو فرصت کہ شبنمی کرتوں کو چھوڑ کر ذرا ادھر توجہ کریں اور نہ وہ انھیں کہیں آنے جانے دیتے۔ جب سے بیگم جان بیاہ کر آئی تھیں رشتہ دار آکر

مہینوں رہتے اور چلے جاتے۔ مگر وہ بچاری قید کی قید رہتیں۔

ان رشتہ داروں کو دیکھ کر اور بھی ان کا خون جلتا تھا کہ سب کے سب مزے سے مال اڑانے، عمدہ کھی نکلنے، جاڑے کا سازو سامان بنوانے آن مرتے اور وہ باوجود نئی روئی کے لحاف کے پڑی سردی میں اکڑا کرتیں۔ ہر کروٹ پر لحاف نئی نئی صورتیں بنا کر دیوار پر سایہ ڈالتا، مگر کوئی بھی سایہ ایسا نہ تھا جو انھیں زندہ رکھنے کے لیے کافی ہو۔ مگر کیوں ہے پھر کوئی؟۔۔۔ زندگی! بیگم جان کی زندگی جو تھی۔ جینا بدا تھا نصیبوں میں، وہ پھر جینے لگیں اور خوب جینیں!

روٹنے انھیں نیچے گرتے گرتے سنبھال لیا۔ چٹ پٹ دیکھتے دیکھتے اُن کا سُو کھا جسم بھرنا شروع ہوا۔ گال چمک اُٹھے اور حسن پھوٹ نکلا۔ ایک عجیب و غریب تیل کی مالش سے بیگم جان میں زندگی کی جھلک آئی۔ معاف کیجئے گا اس تیل کا نسخہ آپ کو بہترین سے بہترین رسالے میں بھی ملے گا۔

-x-x-

جب میں نے بیگم جان کو دیکھا تو وہ چالیس بیالیس کی ہوں گی۔ اُنہ کس شان سے وہ مسند پر نیم دراز تھیں اور روٹ اُن کی پیٹھ سے لگی بیٹھی کر دبا رہی تھی۔ ایک اُدے رنگ کا دوشالہ اُن کے پیروں پر پڑا تھا اور وہ مہارانی کی طرح شاندار معلوم ہو رہی تھیں۔ مجھے اُن کی شکل بے انتہا پسند تھی۔ میرا جی چاہتا تھا گھنٹوں بالکل پاس سے ان کی صورت دیکھا کروں۔ ان کی رنگت بالکل سفید تھی۔ نام کو سرخی کا ذکر نہیں۔ اور بال سیاہ اور تیل میں ڈوبے رہتے تھے۔ میں نے آج تک اُن کی مانگ بھی بگڑی نہ دیکھی۔ کیا مجال جو ایک بال ادھر ادھر ہو جائے۔ اُن کی آنکھیں کالی تھیں اور بھوؤں پر کے زائد بال علیحدہ کر دینے سے کمائیں سی کھنٹی ہوئی تھیں۔ آنکھیں ذرا تتی ہوئی رہتی تھیں۔ بھاری بھاری بھولے ہوئے پوٹے، موٹی موٹی پلکیں، سب سے زیادہ جو ان کے چہرے پر حیرت انگیز، جاذب نظر چیز تھی، وہ ان کے ہونٹ تھے۔ عموماً وہ سرخی سے رنگے رہتے تھے۔ اُوپر کے ہونٹ پر ہلکی ہلکی مونچھیں سی تھیں اور کنبیوں پر لمبے

لبے بال۔ کبھی کبھی اُن کا چہرہ دیکھتے دیکھتے عجیب سا لگنے لگتا تھا۔ کم عمر لڑکوں جیسا!
 اُن کے جسم کی جلد بھی سفید اور چکنی تھی۔ معلوم ہوتا تھا کسی نے کس کر
 ٹانگے لگائیے ہوں۔ عموماً وہ اپنی پنڈلیاں کھجانے کے لیے کھولتیں تو میں چپکے چپکے
 اُن کی چمک دیکھا کرتی۔ اُن کا قد بہت لمبا تھا اور پُرد گوشت ہونے کی وجہ سے وہ بہت
 ہی لمبی چوڑی معلوم ہوتی تھیں۔ لیکن بہت مناسب اور ڈھلا ہوا جسم تھا۔ بڑے بڑے
 چکنے اور سفید ہاتھ اور سڈول کمر۔ تو رُو اُن کی پیٹھ کھجایا کرتی تھی یعنی گھنٹوں اُن کی
 پیٹھ کھجاتی۔ پیٹھ کھجوانا بھی زندگی کی ضرورت میں سے تھا بلکہ شاید ضروریات زندگی
 سے بھی زیادہ۔

رُو کو گھر کا اور کوئی کام نہ تھا۔ بس وہ سارے وقت ان کے چھپر کھٹ پر چڑھی
 کبھی پیر، کبھی سر اور کبھی جسم کے دوسرے حصوں کو دپایا کرتی تھی۔ کبھی کبھی تو میرا دل
 بولا اٹھتا تھا۔ جب دیکھو رُو کچھ نہ کچھ دبا رہی ہے یا مالش کر رہی ہے۔ کوئی دوسرا ہوتا،
 تو نہ جانے کیا ہوتا، میں اپنا کہتی ہوں، کوئی اتنا چھوئے بھی تو میرا جسم تو سڑ گل کے
 ختم ہو جائے۔

اور پھر یہ روز روز کی مالش کافی نہیں تھی۔ جس روز بیگم جان نہاتیں..... یا اللہ
 بس دو گھنٹے پہلے سے تیل اور خوشبودار اُبٹوں کی مالش شروع ہو جاتی۔ اور اتنی ہوتی
 کہ میرا تو تصور سے ہی دل ٹوٹ جاتا۔ کمرے کے دروازے بند کر کے انگلیٹھیاں
 سنگلتیں اور چلتا مالش کا دور۔ عموماً صرف رُو ہی رہتی۔ باقی کی نوکرانیاں بڑ بڑاتی
 دروازے پر سے ہی ضروریات کی چیزیں دیتی جاتیں۔

بات یہ تھی کہ بیگم جان کو کھجلی کا مرض تھا۔ بچاری کو ایسی ہی کھجلی ہوتی تھی
 کہ ہزاروں تیل اور اُبٹے ملے جاتے تھے مگر کھجلی تھی کہ قائم۔ ڈاکٹر حکیم کہتے، کچھ
 بھی نہیں۔ جسم صاف چٹ پڑا ہے۔ ہاں کوئی جلد کے اندر بیماری ہو تو خیر۔ ”نہیں
 بھی یہ ڈاکٹر تو ہوئے ہیں پاگل، کوئی آپ کے دشمنوں کو مرض ہے؟ اللہ رکھے خون
 میں گرمی ہے۔“ رُو مسکرا کر کہتی اور مہین مہین نظروں سے بیگم جان کو گھورتی۔ اور

یہ رُو..... جتنی یہ بیگم جان گوری تھیں اتنی ہی یہ کالی۔ جتنی بیگم جان سفید تھیں اتنی
 ہی یہ سرخ۔ بس جیسے تپایا ہوا لوہا۔ ہلکے ہلکے چپک کے داغ۔ کٹھا ہوا ٹھوس جسم۔
 پھر تیلے چھوٹے چھوٹے ہاتھ۔ کسی ہوئی چھوٹی سی توند، بڑے بڑے پھولے ہوئے
 ہونٹ، جو ہمیشہ نمی میں ڈوبے رہتے اور جسم میں سے عجیب گھبرانے والی بو کے
 شرارے نکلتے رہتے تھے۔ اور یہ ننھے ننھے پھولے ہوئے ہاتھ کس قدر پھر تیلے تھے،
 ابھی کمر پر، تو وہ لیجے پھسل کر گر گئے کو لٹھوں پر، وہاں سے رپٹے رانوں پر، اور پھر دوڑ
 ٹخنوں کی طرف۔ میں تو جب کبھی بیگم جان کے پاس بیٹھتی یہی دیکھتی کہ اب اس کے
 ہاتھ کہاں ہیں اور کیا کر رہے ہیں۔

گرمی جاڑے بیگم جان حیدر آبادی جالی کارگے کے گرتے پہنٹیں۔ گہرے
 رنگ کے پا جامے اور سفید جھاگ سے گرتے اور پکھا بھی چلتا ہو، پھر بھی وہ ہلکی ڈلائی
 ضرور جسم پر ڈھکے رہتی تھیں۔ انھیں جاڑا بہت پسند تھا۔ جاڑے میں مجھے اُن کے
 یہاں اچھا معلوم ہوتا۔ وہ ہلتی جلتی بہت کم تھیں۔ قالین پر بیٹھی ہیں۔ پیٹھ کج رہی
 ہے، خشک میوے چبا رہی ہیں اور بس۔ رُو سے دوسری ساری نوکرانیاں خار کھاتی
 تھیں۔ چڑیل بیگم جان کے ساتھ کھاتی، ساتھ اٹھتی بیٹھتی، اور ماشاء اللہ ساتھ ہی
 سوتی تھی، رُو اور بیگم جان عام جلسوں اور محفلوں کی دلچسپ گفتگو کا موضوع تھیں،
 جہاں ان دونوں کا ذکر آیا اور تھقبے اُٹھے۔ لوگ نہ جانے کیا کیا چٹکے غریب پر اڑاتے۔
 مگر وہ دُنیا میں کسی سے ملتی ہی نہ تھیں۔ وہاں تو بس وہ تھیں اور ان کی کھجلی۔

میں نے کہا کہ اُس وقت میں کافی چھوٹی تھی اور بیگم جان پر ندا۔ وہ بھی مجھے
 بہت ہی پیار کرتی تھیں۔ اتفاق سے امتاں آگرہ گئیں۔ اُنھیں معلوم تھا کہ اکیلے گھر میں
 بھائیوں سے مار کٹائی ہوگی، ماری ماری پھروں گی، اس لیے وہ ہفتہ بھر کے لیے مجھے بیگم
 جان کے پاس چھوڑ گئیں۔ میں بھی خوش اور بیگم جان بھی خوش۔ آخر کو امتاں کی بہن
 بنی ہوئی تھیں۔

سوال یہ اٹھا کہ میں سوؤں کہاں؟ قدرتی طور پر بیگم جان کے کمرے میں۔ لہذا

میرے لیے بھی اُن کے چہرہ کھٹ سے لگا کر چھوٹی سی پلنگڑی ڈال دی گئی۔ دس گیارہ بجے تک تو باتیں کرتے رہے۔ میں اور بیگم جان چانس کھیلتے رہے اور پھر میں سونے کے لیے اپنے پلنگ پر چلی گئی۔ اور جب میں سوئی تو روہو ویسے ہی بیٹھی ان کی پیٹھ کجا رہی تھی۔ ”بھنگن کہیں کی“ میں نے سوچا۔ رات کو میری ایک دم سے آنکھ کھلی تو مجھے عجیب طرح کا ڈر لگنے لگا۔ کمرے میں گھپ اندھیرا۔ اور اس اندھیرے میں بیگم جان کا لحاف ایسے ہل رہا تھا جیسے اس میں ہاتھی بند ہو ”بیگم جان!“ میں نے ڈری ہوئی آواز نکالی، ہاتھی ہلنا بند ہو گیا۔ لحاف نیچے دب گیا۔

”کیا ہے..... سور ہو.....“ بیگم جان نے کہیں سے آواز دی۔

”ڈر لگ رہا ہے.....“ میں نے چوہے کی سی آواز سے کہا۔

”سو جاؤ..... ڈر کی کیا بات ہے..... آیت الکرسی پڑھ لو۔“

”اچھا.....“ میں نے جلدی جلدی آیت الکرسی پڑھی..... مگر معلم مابین پر

آکر ہر دفعہ اٹک گئی۔ حالانکہ مجھے اس وقت پوری آیت یاد ہے۔

”تمہارے پاس آجاؤں بیگم جان.....“

”نہیں..... بیٹی..... سو رہو.....“ ذرا سختی سے کہا۔

اور پھر دو آدمیوں کے کھسر پھسر کرنے کی آواز سنائی دینے لگی..... ہائے رے

یہ دوسرا کون؟ میں اور بھی ڈری۔

”بیگم جان..... چور دور تو نہیں۔“

”سو جاؤ بیٹا..... کیسا چور.....“ روہو کی آواز آئی۔ میں جلدی سے لحاف میں منہ

ڈال کر سو گئی۔

صبح سویرے میرے ذہن میں رات کے خوفناک نظارے کا خیال بھی نہ رہا۔ میں ہمیشہ کی وہی ہوں۔ رات کو ڈرنا، اٹھ اٹھ کر بھاگنا اور بڑبڑانا تو بچپن میں روز ہی ہوتا تھا۔ سب تو کہتے تھے مجھ پر بھوتوں کا سایہ ہو گیا ہے، لہذا مجھے خیال بھی نہ رہا۔ صبح کو لحاف بالکل معصوم نظر آ رہا تھا۔ مگر دوسری رات میری آنکھ جب کھلی تو روہو اور بیگم

جان میں کچھ جھگڑا بڑی خاموشی سے چہرہ کھٹ پر ہی طے ہو رہا تھا اور میری خاک سمجھ میں نہیں آیا تھا کہ کیا فیصلہ ہوا۔ روہو ہچکیاں لے کر روئی۔ پھر لمبی کی طرح سپڑ سپڑ کر کابی چائے جیسی آوازیں آنے لگیں..... اُونھ میں تو گھبرا کر سو گئی۔

آج روہو اپنے بیٹے سے ملنے گئی ہوئی تھی۔ وہ بڑا جھگڑا لو تھا۔ بہت کچھ بیگم جان نے کیا۔ اسے دوکان کرائی..... گاؤں میں لگوا دیا۔ مگر وہ کسی طرح مانتا ہی نہ تھا۔ نواب صاحب کے یہاں کچھ دن رہا۔ خوب جوڑے جامے بھی بنے پر نہ جانے کیوں ایسا بھاگا کہ روہو سے ملنے بھی نہ آتا..... لہذا روہو ہی اپنے کسی رشتہ دار کے یہاں اس سے ملنے گئی تھی۔ بیگم جان نہ جانے دیتیں۔ مگر روہو بھی مجبور ہو گئی۔

سارا دن بیگم پریشان رہیں۔ ان کا جوڑ جوڑ ٹوٹا رہا۔ کسی کا چھوٹا بھی انہیں نہ بھاتا تھا۔ انہوں نے کھانا بھی نہ کھایا اور سارا دن اُداس پڑی رہیں۔

”میں کھجا دوں بیگم جان.....“ میں نے بڑے شوق سے تاش کے پتے پانٹنے ہوئے کہا۔ بیگم جان غور سے مجھے دیکھنے لگیں۔

”میں کھجا دوں..... سچ کہتی ہوں.....“ میں نے تاش رکھ دئے۔

میں تھوڑی دیر تک کھجاتی رہی اور بیگم جان چکی لیٹی رہیں۔ دوسرے دن روہو کو آنا تھا، مگر وہ آج بھی غائب تھی۔ بیگم جان کا مزاج چڑچڑا ہوتا گیا..... چائے پی پی کر انہوں نے سر میں درد کر لیا۔

میں پھر کھجانے لگی اُن کی پیٹھ..... چکنی میز کی تختی جیسی پیٹھ..... میں ہولے ہولے کھجاتی رہی۔ ان کا کام کر کے کیسی خوشی ہوتی تھی!“

”ذرا زور سے کھجاؤ..... بند کھول دو.....“ بیگم جان بولیں۔ ”ادھر..... اے ہے ذرا شانے کے نیچے..... ہاں..... واہ بھی..... ہا.....“ وہ سرور میں ٹھنڈی سانسیں لے کر اطمینان ظاہر کرنے لگیں۔

”اور ادھر.....“ حالانکہ بیگم جان کا ہاتھ خوب جاسکتا تھا مگر وہ مجھ سے ہی کھجوا رہی تھیں اور مجھے الٹا فخر ہو رہا تھا۔ ”یہاں..... اُونی..... تم تو گد گدی کرتی ہو۔“

واہ.....“ وہ ہنسیں۔ میں باتیں بھی کر رہی تھی اور کھجا بھی رہی تھی۔
 ”تمہیں کل بازار بھیجوں گی..... کیا لوگی..... وہی سوتی جاگتی گڑیا.....“
 ”نہیں بیگم جان..... میں تو گڑیا نہیں لیتی..... کیا پچہ ہوں اب میں۔“
 ”پچہ نہیں تو کیا بوڑھی ہو گئی ہو.....“ وہ ہنسیں..... ”گڑیا نہیں تو بوالینا.....
 کپڑے پہنانا خود..... میں دوں گی تمہیں بہت سے کپڑے، سنا۔“ انھوں نے کروٹ لی۔
 ”اچھا۔“ میں نے جواب دیا۔
 ”ادھر.....“ انھوں نے میرا ہاتھ پکڑ کر جہاں کھلی ہو رہی تھی رکھ دیا۔ جہاں
 انھیں کھلی معلوم ہوتی وہاں میرا ہاتھ رکھ دیتیں اور میں بے خیالی میں بوے کے
 دھیان میں ڈوبی مشین کی طرح کھاتی رہی اور وہ متواتر باتیں کرتی رہیں۔
 ”سنو تو، تمہاری فرائیس کم ہو گئی ہیں۔ کل درزی کو دے دوں گی کہ نئی سی
 لائے۔ تمہاری اماں کپڑا دے گئی ہیں۔“

”وہ لال کپڑے کی نہیں بناؤں گی..... پتھاروں جیسا ہے.....“ میں بکواس
 کر رہی تھی اور ہاتھ نہ جانے کہاں سے کہاں پہنچا..... باتوں باتوں میں مجھے معلوم بھی
 نہ ہوا۔ بیگم جان تو چت لیٹی تھیں..... ”ارے.....“ میں نے جلدی سے ہاتھ کھینچ لیا۔
 ”اُوئی لڑکی..... دیکھ کر نہیں کھاتی..... میری پسلیاں نوچے ڈالتی ہے۔“ بیگم
 جان شرارت سے مسکرائیں اور میں جھینپ گئی۔

”ادھر آکر میرے پاس لیٹ جا.....“ انھوں نے مجھے بازو پر سر رکھ کر لٹایا۔
 ”اے ہے کتنی سوکھ رہی ہے..... پسلیاں نکل رہی ہیں۔“ انھوں نے میری
 پسلیاں گنتا شروع کر دیں۔

”اُوں.....“ میں منہ بانی۔

”اُوئی..... تو کیا میں کھا جاؤں گی..... کیسا تنگ سوئیٹر بنا ہے!“

”گرم بنیان بھی نہیں پہناتم نے.....“ میں کلبلا نے لگی۔

”کتنی پسلیاں ہوتی ہیں.....“ انھوں نے بات بدلی۔

”ایک طرف نو اور دوسری طرف دس۔“ میں نے اسکول میں یاد کی ہوئی ہائی
 چین کی مدد لی۔ وہ بھی اُوٹ پٹانگ۔

”ہٹاؤ تو ہاتھ..... ہاں، ایک..... دو..... تین.....“

میرا دل چاہا کسی طرح بھاگوں..... اور انھوں نے زور سے بھینچا۔

”اُوں.....“ میں مچل گئی..... بیگم جان زور زور سے ہنسنے لگیں۔ اب بھی جب
 کبھی میں اُن کا اس وقت کا چہرہ یاد کرتی ہوں تو دل گھبرانے لگتا ہے۔ اُن کی آنکھوں کے
 پونٹے اور وزنی ہو گئے۔ اوپر کے ہونٹ پر سیاہی گھری ہوئی تھی۔ باوجود سردی کے
 پسینے کی منھی منھی بوندیں ہونٹوں اور ناک پر چمک رہی تھیں۔ اُن کے ہاتھ ٹھنڈے
 تھے۔ مگر نرم نرم جیسے اُن پر کی کھال اتر گئی ہو۔ انھوں نے شال اُتاردی تھی اور
 کارگے کے مہین گرتے میں اُن کا جسم آٹے کی لوٹی کی طرح چمک رہا تھا۔ بھادی جڑاؤ
 سونے کے بٹن گریبان کے ایک طرف جھول رہے تھے۔ شام ہو گئی تھی اور کمرے
 میں اندھیرا گھٹ رہا تھا۔ مجھے ایک نامعلوم ڈر سے وحشت سی ہونے لگی۔ بیگم جان کی
 گہری گہری آنکھیں۔ میں رونے لگی دل میں۔ اور وہ مجھے ایک مٹی کے کھلونے کی
 طرح بھینچ رہی تھیں۔ اُن کے گرم گرم جسم سے میرا دل بولانے لگا۔ مگر اُن پر تو
 جیسے کوئی بھتتا سوار تھا اور میرے دماغ کا یہ حال کہ نہ چینچا جائے اور نہ روسکوں۔

تھوڑی دیر کے بعد وہ پست ہو کر نڈھال لیٹ گئیں۔ اُن کا چہرہ پھیکا اور بد رونق
 ہو گیا اور لمبی لمبی سانسیں لینے لگیں۔ میں سمجھی کہ اب مرے یہ، اور وہاں سے اُٹھ کر
 سر پٹ بھاگی باہر.....!

شکر ہے کہ رات کو آگئی اور میں ڈری ہوئی جلدی سے لحاف اُوڑھ کر
 سو گئی، مگر نیند کہاں۔ چپ گھنٹوں پڑی رہی۔

اماں کسی طرح آہی نہیں چکی تھیں۔ بیگم جان سے مجھے ایسا ڈر لگتا تھا کہ میں
 سارا دن ماماؤں کے پاس بیٹھی رہی۔ مگر اُن کے کمرے میں قدم رکھتے دم نکلتا تھا اور
 کہتی کس سے اور کہتی ہی کیا کہ بیگم جان سے ڈر لگتا ہے؟ اور وہ بیگم جان جو میرے اوپر

جان چھڑکتی تھیں۔

-x-x-

آج ربو میں اور بیگم جان میں پھر ان بن ہو گئی..... میری قسمت کی خرابی کہنے یا کچھ اور، مجھے اُن دونوں کی ان بن سے ڈر لگا۔ کیونکہ فوراً ہی بیگم جان کو خیال آیا کہ میں باہر سردی میں گھوم رہی ہوں اور مروں گی نمونیہ میں۔

”لڑکی کیا میرا سر منڈوائے گی۔ جو کچھ ہو ہوا گیا تو اور آفت آئے گی۔“ انھوں نے مجھے پاس بٹھالیا۔ وہ خود منہ ہاتھ سلفی میں دھور ہی تھیں۔ چائے تپائی پر رکھی تھی۔

”چائے تو بناؤ..... ایک پیالی مجھے بھی دینا.....“ وہ تولیہ سے منہ خشک کر کے بولیں..... ”میں ذرا کپڑے بدل لوں۔“

وہ کپڑے بدلتی رہیں اور میں چائے پیتی رہی۔ بیگم جان نائن سے پیٹھ ملواتے وقت اگر مجھے کسی کام سے بلا تیں تو میں گردن موڑے موڑے جاتی، اور واپس بھاگ آتی۔ اب جو انھوں نے کپڑے بدلے تو میرا دل الٹنے لگا۔ منہ موڑے میں چائے پیتی رہی۔

”ہائے اماں.....“ میرے دل نے بے کسی سے پکارا۔ ”آخر ایسا میں بھائیوں سے کیا لڑتی ہوں جو تم میری مصیبت.....“ اماں کو ہمیشہ سے میرا لڑکوں کے ساتھ کھیلنا ناپسند ہے، کہو بھلا لڑکے کیا شیر چیتے ہیں جو نکل جائیں گے اُن کی لاڈلی کو۔ اور لڑکے بھی کون؟ خود بھائی اور دو چار سڑے سڑائے ذرا ذرا سے ان کے دوست۔ مگر نہیں وہ تو عورت ذات کو سات تالوں میں رکھنے کی قائل اور یہاں بیگم جان کی وہ دہشت کہ دنیا بھر کے غنڈوں سے نہیں۔ بس چلتا تو اس وقت سڑک پر بھاگ جاتی پر وہاں نہ نکلتی۔ مگر لاچار تھی۔ مجبوراً کلبے پر پتھر رکھے بیٹھی رہی۔

کپڑے بدل سولہ سنگھار ہوئے اور گرم گرم خوشبوؤں کے عطر نے اور بھی انھیں انگارہ بنا دیا اور وہ چلیں مجھ پر لاڈ اُتارنے۔

”گھر جاؤں گی.....“ میں نے اُن کی ہر لاڈ کے جواب میں کہا اور رونے لگی۔
”میرے پاس تو آؤ میں..... تمہیں بازار لے چلوں گی..... سنو تو.....“
مگر میں کھلی کی طرح پھیل گئی..... سارے کھلونے، مٹھائیاں ایک طرف اور گھر جانے کی رٹ ایک طرف۔

”وہاں بھیا ماریں گے..... چڑیل.....“ انھوں نے پیار سے مجھے تھپڑ لگایا۔
”پڑے ماریں بھیا.....“ میں نے دل میں سوچا۔ اور روٹھی اکڑنی بیٹھی رہی۔
”کچی امیاں کھٹی ہوتی ہیں بیگم جان.....“ جلی کٹی ربنے رائے دی۔ اور پھر اس کے بعد بیگم جان کو دورہ پڑ گیا۔ سونے کا ہار جو وہ تھوڑی دیر پہلے مجھے پہننا ہی تھیں نکلنے نکلنے ہو گیا۔ مہین جالی کا دوپٹہ تار تار۔ اور وہ مانگ جو میں نے کبھی بگڑی نہ دیکھی تھی جھاڑ جھکاڑ ہو گئی۔

”اُوہ..... اُوہ..... اُوہ..... اُوہ.....“ وہ جھٹکے لے لے کر چلانے لگیں۔ میں رپٹی باہر۔

بڑے جتنوں سے بیگم جان کو ہوش آیا۔ جب میں سونے کے لیے کمرے میں دبے پیر جا کر جھانکی تو ربو ان کی کمر سے لگی جسم دبا رہی تھی۔

”جوتی اُتار دو.....“ اس نے اُن کی پسلیاں کھجاتے ہوئے کہا اور میں چوہیا کی طرح لحاف میں دبک گئی۔

”سر سر پھٹ کچ.....“ بیگم جان کا لحاف اندھیرے میں پھر ہاتھی کی طرح جھوم رہا تھا۔

”اللہ! آں.....“ میں نے مری ہوئی آواز نکالی۔ لحاف میں ہاتھی بھٹکا اور بیٹھ گیا۔ میں بھی چپ ہو گئی۔ ہاتھی نے پھر لوٹ مچائی۔ میرا رُواں رُواں کانپا۔ آج میں نے دل میں ٹھان لیا کہ ضرور ہمت کر کے سر ہانے کا لگا ہوا بلب جلا دوں۔ ہاتھی پھر پھڑ پھڑا رہا تھا اور جیسے اکڑوں بیٹھنے کی کوشش کر رہا تھا۔ چڑچڑ کچھ کھانے کی آوازیں آرہی تھیں جیسے کوئی مزے دار چٹنی چکھ رہا ہو۔ اب میں سمجھی! یہ بیگم جان نے آج

کچھ نہیں کھایا۔ اور ریلوے سردی تو ہے سدا کی چٹو۔ ضرور یہ ترمال اڑا رہی ہے۔ میں نے نتھن پھلا کر ”سوں سوں“ ہوا کو سونگھا۔ سوائے عطر صندل اور حنا کی گرم گرم خوشبو کے اور کچھ نہ محسوس ہوا۔

لحاف پھر اُمنڈنا شروع ہوا۔ میں نے بہتیرا چاہا کہ چپکی پڑی رہوں۔ مگر اس لحاف نے تو ایسی عجیب عجیب شکلیں بنانی شروع کیں کہ میں لرز گئی۔ معلوم ہوتا تھا غوں غوں کر کے کوئی بڑا سا میڈیک پھول رہا ہے اور اب اچھل کر میرے اوپر آیا۔

”آ..... ن..... اماں.....“ میں ہمت کر کے گنگنائی۔ مگر وہاں کچھ شنوائی نہ ہوئی اور لحاف میرے دماغ میں گھس کر پھولنا شروع ہوا۔ میں نے ڈرتے ڈرتے پلنگ کے دوسری طرف پیر اُتارے اور ٹول کر بجلی کا بٹن دبایا۔ ہاتھی نے لحاف کے نیچے ایک قلابازی لگائی اور پچک گیا۔ قلابازی لگانے میں لحاف کا کوناٹ بھراٹھا..... اللہ! میں غڑاپ سے اپنے پچھونے میں!

دو ہاتھ

رام اوتار لام سے واپس آ رہا تھا۔ بوڑھی مہترانی ابا میاں سے چٹھی پڑھوانے آئی تھی۔ رام اوتار کو چھٹی مل گئی۔ جنگ ختم ہو گئی تھی نا؟ اس لیے رام اوتار تین سال بعد واپس آ رہا تھا۔ بوڑھی مہترانی کی چیڑ بھری آنکھوں میں آنسو ٹٹمارہے تھے، مارے شکر گزاری کے وہ دوڑ دوڑ کر سب کے پاؤں چھو رہی تھی۔ جیسے ان پیروں کے مالکوں نے ہی اس کا اکلوتا پوت لام سے زندہ سلامت منگوا لیا۔

بڑھیا پچاس برس کی ہوگی، پرستری معلوم ہوتی تھی۔ دس بارہ کپے کپے بچے جنے، ان میں سے بس رام اوتار و بڑی منتوں، مرادوں سے جیا تھا۔ ابھی اس کی شادی رچائے سال بھر بھی نہیں بیٹا تھا کہ رام اوتار کی پکار آگئی۔ مہترانی نے بہت واویلا مچائی مگر کچھ نہ چلی اور جب رام اوتار وردی پہن کر آخری بار اس کے پیر چھونے آیا تو اس کی شان و شوکت سے بے انتہا مرعوب ہوئی، جیسے وہ کر نل ہی تو ہو گیا تھا۔

شاگرد پیٹھے میں نوکر مسکرا رہے تھے۔ رام اوتار کے آنے کے بعد جو ڈرامہ ہونے کی امید تھی، سب اسی پر آس لگائے بیٹھے تھے۔ حالانکہ رام اوتار لام پر توپ بندوق چھوڑنے نہیں گیا تھا، پھر بھی سپاہیوں کا میلا اٹھاتے اٹھاتے اس میں کچھ سپاہیانہ آن بان اور اکڑ پیدا ہو گئی ہوگی۔ بھوری وردی ڈانٹ کر وہ پرانا رام اوتار واقعی نہ رہا ہوگا۔ ناممکن ہے وہ گوری کے کر توت سنے اور اس کا جوان خون ہنک سے کھول نہ اٹھے۔

بیاہ کر آئی ہے تو کیا مسمی تھی گوری۔ جب تک رام اوتار رہا اس کا گھونگھٹ فٹ بھر لمبا رہا اور کسی نے اس کے رخ پر نور کا جلوہ نہ دیکھا۔ جب خصم گیا تو کیا بلک